

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ  
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ  
ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ  
ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು  
ಶ್ರೀರಂಗನಾಥಪಾದುಕಾಸಹಸ್ರೇ

|| ನಾದಪದ್ಧತಿಃ ಚತುರ್ದಶೀ ||

*This document has been prepared by*

*Sunder Kidāmbi*

*with the blessings of*

ಶ್ರೀ ರಂಗರಾಮಾನುಜ ಮಹಾದೇಶಿಕನ್

*His Holiness śrīmad āṇḍavan śrīraṅgam*

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

## || ನಾದಪದ್ಧತಿಃ ಚತುರ್ದಶೀ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶ್ರುತೀನಾಂ ಭೂಷಣಾನಾಂ ತೇ ಶಂಕೇ ರಂಗೇಂದ್ರಪಾದುಕೇ ! |

ಮಿಥಃ ಸಂಘರ್ಷಸಂಜಾತಂ ರಜಃ ಕಿಮಪಿ ಶಿಂಜಿತಂ || 14.1 ||

ಮುರಭಿನ್ಮಣಿಪಾದುಕೇ ! ಭವತ್ಯಾಃ

ಸ್ತುತಿಮಾಕರ್ಣಯತಾಂ ಮಯಾ ನಿಬದ್ಧಾಂ |

ಅವಧೀರಯಸೀವ ಮಂಜುನಾದ್ಯೈಃ

ಅಚಮತ್ಕಾರವಚಾಂಸಿ ದುರ್ಜನಾನಾಂ || 14.2 ||

ವಿಹಿತೇಷ್ಟಭಿವಾದನೇಷು ವೇದ್ಯೈಃ ಗಮನೋದೀರಿತಗರ್ಭರತ್ನನಾದಾ |

ಮಧುರಂ ಮಧುವೈರಿಪಾದರಕ್ಷೇ ! ಭವತೀ ಪ್ರತ್ಯಭಿವಾದನಂ ವಿಧತ್ತೇ || 14.3 ||

ಸ್ವದತೇ ಕಿಮಿಹೈವ ರಂಗನಾಥೋ

ಮಯಿ ತಿಷ್ಠನ್ ಯದಿ ವಾ ಪದೇ ಪರಸ್ಮಿನ್ |

ಇತಿ ಪೃಚ್ಛಸಿ ದೇವಿ ! ನೂನಮಸ್ಮಾನ್

ಮಧುರೈಸ್ತ್ವಂ ಮಣಿಪಾದುಕೇ ನಿನಾದ್ಯೈಃ || 14.4 ||

ಅವರೋಧಗತಸ್ಯ ರಂಗಭರ್ತುಃ

ಗತಿಷು ವ್ಯಂಜಿತಗರ್ಭರತ್ನನಾದಾ |

ಪ್ರತಿಸಂಲ್ಲಪಸೀವ ಪಾದುಕೇ ! ತ್ವಂ

ಕಮಲಾನೂಪುರಮಂಜುಶಿಂಜಿತಾನಾಂ || 14.5 ||

ಮುರಭಿಚ್ಚರಣಾರವಿಂದರೂಪಂ  
 ಮಹಿತಾನಂದಮವಾಪ್ಯ ಪೂರುಷಾರ್ಥಂ |  
 ಅನಘೈರ್ಮಣಿಪಾದುಕೇ ! ನಿನಾದ್ಯೈಃ  
 ಅಹಮನ್ನಾದ ಇತೀವ ಗಾಯಸಿ ತ್ವಂ || 14.6 ||

ಮಧುವೈರಿಪದಾಂಬುಜಂ ಭಜಂತೀ  
 ಮಣಿಪಾದಾವನಿ ! ಮಂಜುಶಿಂಜಿತೇನ |  
 ಪಠಸೀವ ಮುಹುಃ ಸ್ವಯಂ ಪ್ರಜಾನಾಂ  
 ಅಪರೋಪಜ್ಞಮರಿಷ್ಟಶಾಂತಿಮಂತ್ರಂ || 14.7 ||

ಶ್ರುತಿಭಿಃ ಪರಮಂ ಪದಂ ಮುರಾರೇಃ  
 ಅನಿದಂಕಾರಮನೇವಮಿತ್ಯುಪಾತ್ತಂ |  
 ಇದಮಿತ್ಥಮಿತಿ ಬ್ರವೀಷಿ ನೂನಂ  
 ಮಣಿಪಾದಾವನಿ ! ಮಂಜುಭಿಃ ಪ್ರಣಾದ್ಯೈಃ || 14.8 ||

ಮುನಯಃ ಪ್ರಣಿಧಾನಸನ್ನಿರುದ್ಧೇ  
 ಹೃದಿ ರಂಗೇಶ್ವರರತ್ನಪಾದುಕೇ ! ತ್ವಾಂ |  
 ವಿನಿವೇಶ್ಯ ವಿಭಾವಯಂತ್ಯನನ್ಯಾಃ  
 ಪ್ರಣವಸ್ಯ ಪ್ರಣಿಧಿಂ ತವ ಪ್ರಣಾದಂ || 14.9 ||

ಮಧುರಂ ಮಣಿಪಾದುಕೇ ! ಪ್ರವೃತ್ತೇ  
 ಭವತೀ ರಂಗಪತೇರ್ವಿಹಾರಕಾಲೇ |  
 ಅಭಯಾರ್ಥನಯಾ ಸಮಭ್ಯುಪೇತಾನ್  
 ಅವಿಸಂವಾದಯತೀವ ಮಂಜುನಾದ್ಯೈಃ || 14.10 ||

ಶ್ರವಸೋರ್ಮಮ ಪಾರಣಾಂ ದಿಶಂತೀ  
 ಮಣಿಪಾದಾವನಿ ! ಮಂಜುಳೈಃ ಪ್ರಣಾದ್ಯೈಃ |  
 ರಮಯಾ ಕ್ಷಮಯಾ ಚ ದತ್ತಹಸ್ತಂ  
 ಸಮಯೇ ರಂಗಧುರೀಣಮಾನಯೇಥಾಃ || 14.11 ||

ಅನುಯಾತಿ ನಿತ್ಯಮಮೃತಾತ್ಮಿಕಾಂ ಕಲಾಂ  
 ತವ ರಂಗಚಂದ್ರಮಣಿಪಾದು ! ಝಂಕೃತಂ |  
 ಶ್ರವಸಾ ಮುಖೇನ ಪರಿಭುಜ್ಯ ಯತ್ಕ್ಷಣಾತ್  
 ಅಜರಾಮರತ್ವಮುಪಯಾಂತಿ ಸಾಧವಃ || 14.12 ||

ಪರುಷೈರಜಸ್ರಮಸತಾಮನರ್ಥಕೈಃ  
 ಪರಿವಾದಪೈಶುನವಿಕತ್ಲನಾದಿಭಿಃ |  
 ಮಧುಕೈಟಭಾರಿಮಣಿಪಾದುಕೇ ! ಮಮ  
 ಶ್ರುತಿದುಷ್ಕೃತಾನಿ ವಿನಿವಾರಯ ಸ್ವನೈಃ || 14.13 ||

ಪಾದುಕೇ ! ಪರಿಜನಸ್ಯ ದೂರತಃ  
 ಸೂಚಯಂತಿ ಖಲು ತಾವಕಾಃ ಸ್ವನಾಃ |  
 ಲೀಲಯಾ ಭುಜಗತಲ್ಪಮುಜ್ಜುತಃ  
 ಶ್ರೀಮತಸ್ತ್ರಿಚತುರಾನ್ ಪದಕ್ರಮಾನ್ || 14.14 ||

ದೇವಿ ! ದೈತ್ಯದಮನಾಯ ಸತ್ವರಂ  
 ಪ್ರಸ್ಥಿತಸ್ಯ ಮಣಿಪಾದುಕೇ ! ಪ್ರಭೋಃ |  
 ವಿಶ್ವಮಂಗಳವಿಶೇಷಸೂಚಕಂ  
 ಶಾಕುನಂ ಭವತಿ ತಾವಕಂ ರುತಂ || 14.15 ||

ದಾತುಮರ್ಹಸಿ ತದಾ ಮಮ ಶ್ರುತೌ  
 ದೇವಿ ! ರಂಗಪತಿರತ್ನಪಾದುಕೇ ! |  
 ವಿಹ್ವಲಸ್ಯ ಭವದೀಯಶಿಂಜಿತಂ  
 ಸ್ವಾದು ಕರ್ಣರಸನಾರಸಾಯನಂ || 14.16 ||

ಅಹಮುಪರಿ ಸಮಸ್ತದೇವತಾನಾಂ  
 ಉಪರಿ ಮಮೈಷ ವಿಭಾತಿ ವಾಸುದೇವಃ |  
 ತದಿಹ ಪರತರಂ ನ ಕಿಂಚಿದಸ್ಮಾತ್  
 ಇತಿ ವದಸೀವ ಪದಾವನಿ ! ಪ್ರಣಾದ್ಯೈಃ || 14.17 ||

ಅವನತವಿಬುಧೇಂದ್ರಮೌಳಿಮಾಲಾ  
 ಮಧುಮದಶಿಕ್ಷಿತಮಂಥರಪ್ರಯಾತಾ |  
 ಪ್ರಥಯಸಿ ಪರಿರಬ್ಧಶೌರಿಪಾದಾ  
 ಮಣಿಕಲಹೇನ ವಿಯಾತಜಲ್ಪಿತಾನಿ || 14.18 ||

ಆಸ್ಥಾನೇಷು ತ್ರಿದಶಮಹಿತಾನ್ ವರ್ತಯಿತ್ವಾ ವಿಹಾರಾನ್  
 ಸ್ಥಾನೇ ಸ್ಥಾನೇ ನಿಜಪರಿಜನಂ ವಾರಯಿತ್ವಾ ಯಥಾರ್ಹಂ |  
 ವಾಸಾಗಾರಂ ಸ್ವಯಮುಪಸರನ್ ಪಾದುಕೇ ! ಮಂಜುನಾದಾಂ  
 ಆಪರ್ಯಂಕಾನ್ನ ಖಲು ಭವತೀಂ ರಂಗನಾಥೋ ಜಹಾತಿ || 14.19 ||

ಅಂತರ್ಯಸೈರ್ಮಣಿಭಿರುದಿತಂ ಪಾದುಕೇ ! ರಂಗಬಂಧೌ  
 ಮಂದಂ ಮಂದಂ ನಿಹಿತಚರಣೇ ಮಂಜುಳಂ ತೇ ನಿನಾದಂ |  
 ಪಶ್ಯಂತ್ಯಾದಿಕ್ರಮಪರಿಣತೇಃ ಪ್ರಾಕ್ತನೀಂ ತಾಂ ಪರಾಯಾ  
 ಮನ್ಯೇ ಮಿತ್ರಾವರುಣವಿಷಯಾದುಚ್ಚರಂತೀಮವಸ್ಥಾಂ || 14.20 ||

ಪ್ರಖ್ಯಾತಾನಾಂ ಪರಿಷದಿ ಸತಾಂ ಕಾರಯಿತ್ವಾ ಪ್ರತಿಜ್ಞಾಂ  
 ಪ್ರಾಯೇಣ ತ್ವಾಂ ಪ್ರಥಿತವಿಭವಾಂ ವರ್ಣಯಂತೀ ಮಯಾ ತ್ವಂ |  
 ಪಾದನ್ಯಾಸಕ್ರಮಮನುಗುಣಂ ಪ್ರಾಪ್ಯ ರಂಗಾಧಿರಾಜಾತ್  
 ಪದ್ಯಾರಂಭಾನ್ ಗಣಯಸಿ ಪರಂ ಪಾದುಕೇ ! ಸ್ವೈರ್ನಿನಾದೈಃ || 14.21 ||

ವಿಷ್ಣೋರಸ್ಮಿನ್ ಪದಸರಸಿಜೇ ವೃತ್ತಿಭೇದೈರ್ವಿಚಿತ್ರೈಃ  
 ಐದಂಪರ್ಯಂ ನಿಗಮವಚಸಾಮೈಕಕಂಠೈನ ಸಿದ್ಧಂ |  
 ಇತ್ಥಂ ಪುಂಸಾಮನಿಪುಣಧಿಯಾಂ ಪಾದುಕೇ ! ತ್ವಂ ತದೇವ  
 ಸ್ಪೃಷ್ಟ್ವಾ ಸತ್ಯಂ ವದಸಿ ನಿಯತಂ ಮಂಜುನಾ ಶಿಂಜಿತೇನ || 14.22 ||

ಆಮ್ನಾಯೈಸ್ತ್ವಾಮನಿತರಪರೈಃ ಸ್ತೋತುಮಭ್ಯುದ್ಯತಾನಾಂ  
 ಮಧ್ಯೇ ಭಕ್ತ್ಯಾ ಮಧುವಿಜಯಿನಃ ಪಾದುಕೇ ! ಮೋಹಭಾಜಾಂ |  
 ಶಿಕ್ಷಾತತ್ತ್ವಸ್ಥಲಿತವಚಸಾಂ ಶಿಕ್ಷಯಸ್ಯೇವ ಪುಂಸಾಂ  
 ಮಾತ್ರಾದೀನಿ ಸ್ವಯಮನುಪದಂ ಮಂಜುಭಿಃ ಸ್ವೈರ್ನಿನಾದೈಃ || 14.23 ||

ಲಕ್ಷ್ಮೀಕಾಂತಂ ಕಮಪಿ ತರುಣಂ ರಥ್ಯಯಾ ನಿಷ್ಪತಂತಂ  
 ರಾಗಾದ್ ದ್ರಷ್ಟುಂ ತ್ವರಿತಮನಸಾಂ ರಾಜಧಾನೀವಧೂನಾಂ |  
 ಪ್ರತ್ಯಾದೇಶಂ ಭಜತಿ ಮಧುರೈಃ ಪಾದುಕೇ ! ಶಿಂಜಿತ್ಯೆಸ್ತೇ  
 ಚೇತೋಹಾರೀ ಕುಸುಮಧನುಷಃ ಶಿಂಜಿನೀಮಂಜುನಾದಃ || 14.24 ||

ರಂಗಾಧೀಶೇ ಸಹ ಕಮಲಯಾ ಸಾದರಂ ಯಾಯಜೂಕೈಃ  
 ಸಾರಂ ದಿವ್ಯಂ ಸವನಹವಿಷಾಂ ಭೋಕ್ತುಮಾಹೂಯಮಾನೇ |  
 ನೇದೀಯೋಭಿನಿರ್ಗಮವಚಸಾಂ ನಿತ್ಯಮಂಹಃ ಪ್ರತೀಪೈಃ  
 ಪ್ರತ್ಯಾಲಾಪಂ ದಿಶತಿ ಭವತೀ ಪಾದುಕೇ ! ಶಿಂಜಿತ್ಯೈಃ ಸ್ವೈಃ || 14.25 ||

ಉಪಾಸ್ಯ ನೂನಂ ಮಣಿಪಾದುಕೇ ! ತ್ವಾಂ  
 ರಂಗೇಶಪಾದಾಂಬುಜರಾಜಹಂಸೀಂ |  
 ಪತ್ಯುಃ ಪ್ರಜಾನಾಮಲಭಂತ ಪೂರ್ವಂ  
 ಮಂಜು ಸ್ವನಂ ವಾಹನರಾಜಹಂಸಾಃ || 14.26 ||

ಅನಾದಿಮಾಯಾರಜನೀವಶೇನ  
 ಪ್ರಸ್ವಾಪಭಾಜಾಂ ಪ್ರತಿಬೋಧನಾರ್ಹಾಂ |  
 ಪಶ್ಯಾಮಿ ನಿತ್ಯೋದಿತವಾಸರಸ್ಯ  
 ಪ್ರಭಾತನಾಂದೀಮಿವ ಪಾದುಕೇ ! ತ್ವಾಂ || 14.27 ||

ಶೃಣೋತು ರಂಗಾಧಿಪತಿಃ ಪ್ರಜಾನಾಂ  
 ಆರ್ತಧ್ವನಿಂ ಕ್ವಾಪಿ ಸಮುಜ್ಜಿಹಾನಂ |  
 ಇತೀವ ಮತ್ವಾ ಮಣಿಪಾದುಕೇ ! ತ್ವಂ  
 ಮಂದಪ್ರಚಾರೈರ್ಮ್ಯದುಶಿಂಜಿತಾಽಸಿ || 14.28 ||

ಅಂತೇ ಮಮಾರ್ತಿಂ ಶಮಯಿಷ್ಯತಸ್ತಾಂ  
 ಅಗ್ರೇಸರಾಣ್ಯಾಪತತೋ ಮುರಾರೇಃ |  
 ಶ್ರಮೋಪಪನ್ನಃ ಶೃಣುಯಾಂ ಭವತ್ಯಾಃ  
 ಶೀತಾನಿ ಪಾದಾವನಿ ! ಶಿಂಜಿತಾನಿ || 14.29 ||

ಸ್ವಾದೂನಿ ರಂಗೇಶ್ವರಪಾದರಕ್ಷೇ !

ಶ್ರೋತ್ರೈಃ ಪಿಬಂತಸ್ತವ ಶಿಂಜಿತಾನಿ |  
ಪಚಂತ್ಯವಿದ್ಯೋಪಚಿತಾನಶೇಷಾನ್  
ಅಂತರ್ಗತಾನಾತ್ಮವಿದಃ ಕಷಾಯಾನ್ || 14.30 ||

ಅವೈಮಿ ರಂಗಾಧಿಪತೇಃ ಸಕಾಶಾತ್

ಅವೇಕ್ಷಮಾಣೇಷು ಜನೇಷು ರಕ್ಷಾಂ |  
ಉದಾರನಾದಾಂ ಮಣಿಪಾದುಕೇ ! ತ್ವಾಂ  
ಓಮಿತ್ಯನುಜ್ಞಾಕ್ಷರಮುದ್ಗಿರಂತೀಂ || 14.31 ||

ಮಧುದ್ವಿಷಃ ಸ್ವೈರವಿಹಾರ ಹೇತುಃ

ಮಂಜುಸ್ವನಾನ್ ಶಿಕ್ಷಯಸೀವ ಮಾತಃ ! |  
ಪರ್ಯಂತಭಾಜೋರ್ಮಣಿಪಾದರಕ್ಷೇ !  
ಪದ್ಮಾಧರಣ್ಯೋರ್ಮಣಿನೂಪುರಾಣಿ || 14.32 ||

ಪ್ರಾಸ್ಥಾನಿಕೇಷು ಸಮಯೇಷು ಸಮಾಗತೇಷು

ಪ್ರಾಪ್ತಾ ಪದಂ ಪರಿಚಿತಂ ದ್ವಿಜಪುಂಗವೇನ |  
ಪುಷ್ಣಾಸಿ ರಂಗನೃಪತೇರ್ಮಣಿಪಾದುಕೇ ! ತ್ವಂ  
ಪುಣ್ಯಾಹಘೋಷಮಿವ ಗರ್ಭಮಣಿಪ್ರಣಾದ್ಯೈಃ || 14.33 ||

ಆರ್ತಧ್ವನೇರುಚಿತಮುತ್ತರಮಂತಕಾಲೇ

ಕರ್ಣೇಷು ಮಂಜುನಿನದೇನ ಕರಿಷ್ಯಸೀತಿ |  
ವಾಸಂ ಭಜಂತಿ ಕೃತಿನೋ ಮಣಿಪಾದರಕ್ಷೇ !  
ಪುಣ್ಯೇಷು ದೇವಿ ! ಪುಳಿನೇಷು ಮರುದ್ವೃಧಾಯಾಃ || 14.34 ||

ದೂತ್ಯೇ ಬಲೇರ್ವಿಮಥನೇ ಶಕಟಸ್ಯ ಭಂಗೇ

ಯಾತ್ರೋತ್ಸವೇಷು ಚ ವಿಭೋಃ ಪ್ರತಿಪನ್ನಸಖ್ಯಾ |  
ವೀರಾಯಿತಾನಿ ಬಿರುದೋಪಹಿತಾನಿ ನೂನಂ  
ಮಂಜುಸ್ವನೈಃ ಪ್ರಥಯಸೇ ಮಣಿಪಾದುಕೇ ! ತ್ವಂ || 14.35 ||

ಸ್ತೋತುಂ ಪ್ರವೃತ್ತಮಪಿ ಮಾಂ ನಿಗಮಸ್ತುತಾಂ ತ್ವಾಂ  
 ವ್ಯಾಸಜ್ಯಮಾನಕರಣಂ ವಿಷಯೇಷ್ಟಜಸ್ರಂ |  
 ಅಂತರ್ಮಣಿದ್ವನಿಭಿರಚ್ಯುತಪಾದುಕೇ ! ತ್ವಂ  
 ಸಂಬೋಧಯಸ್ಯನುಕಲಂ ಸಹಜಾನುಕಂಪಾ || 14.36 ||

ದೇವಸ್ಯ ದಾನವರಿಪೋರ್ಮಣಿಪಾದರಕ್ಷೇ !  
 ಪ್ರಸ್ಥಾನಮಂಗಳವಿಧೌ ಪ್ರತಿಪನ್ನನಾದಾಂ |  
 ಮಾ ಭೈಷ್ಟ್ಯ ಸಾಧವ ಇತಿ ಸ್ವಯಮಾಲಪಂತೀಂ  
 ಜಾನೇ ಜಗತ್ತ್ರಿತಯರಕ್ಷಣದೀಕ್ಷಿತಾಂ ತ್ವಾಂ || 14.37 ||

ಸ್ವಚ್ಛಂದವಿಭ್ರಮಗತೌ ಮಣಿಪಾದುಕೇ ! ತ್ವಂ  
 ಪಾದಾರವಿಂದಮಧಿಗಮ್ಯ ಪರಸ್ಯ ಪುಂಸಃ |  
 ಜಾತಸ್ವನಾ ಪ್ರತಿಪದಂ ಜಪಸೀವ ಸೂಕ್ತಂ  
 ವಿದ್ರಾವಣಂ ಕಿಮಪಿ ವೈರಿವರೂಢಿನೀನಾಂ || 14.38 ||

ರಕ್ಷಾರ್ಥಮಾಶ್ರಿತಜನಸ್ಯ ಸಮುಜ್ಜಿಹಾನೇ  
 ರಂಗೇಶ್ವರೇ ಶರದಿ ಶೇಷಭುಜಂಗತಲ್ಪಾತ್ |  
 ನಾದಾಸ್ತವ ಶ್ರುತಿಸುಖಾ ಮಣಿಪಾದರಕ್ಷೇ !  
 ಪ್ರಸ್ಥಾನಶಂಖನಿನದಾತ್ ಪ್ರಥಮೇ ಭವಂತಿ || 14.39 ||

ನಿತ್ಯಂ ಪದಾಂಬುರುಹಯೋರಿಹ ಗೋಪಿಕಾಂ ತ್ವಾಂ  
 ಗೋಪೀಜನಪ್ರಿಯತಮೋ ಮಣಿಪಾದರಕ್ಷೇ |  
 ಸಂಪನ್ನಘೋಷವಿಭವಾಂ ಗತಿಭಿರ್ನಿಜಾಭಿಃ  
 ಪ್ರೀತ್ಯೇವ ನ ತ್ಯಜತಿ ರಂಗಸಮಾಶ್ರಿತೋಽಪಿ || 14.40 ||

ಪ್ರಾಯಃ ಪದಾವನಿ ! ವಿಭೋಃ ಪ್ರಣತಾರ್ತಿಹಂತುಃ  
 ಪ್ರಸ್ಥಾನಮಂಗಳವಿಧೌ ಪ್ರಥಮೋದ್ಯತಾನಿ |  
 ತ್ವಚ್ಛಂಜಿತಾನಿ ಸಪದಿ ಸ್ವಯಮಾರಭಂತೇ  
 ಕಾಲೋಚಿತಾನ್ ಕನಕಕಾಹಳಶಂಖನಾದಾನ್ || 14.41 ||

ಆಮ್ರೇಡಿಶ್ರುತಿಗಣೈರ್ನಿದೈರ್ಮಣೀನಾಂ  
 ಆಮ್ನಾಯವೇದ್ಯಮನುಭಾವಮಭಂಗುರಂ ತೇ |  
 ಉದ್ಗಾಸ್ಯತಾಂ ನಿಯತಮಿಚ್ಛಸಿ ಸಾಮಗಾನಾಂ  
 ತಾನಪ್ರದಾನಮಿವ ಶೌರಿಪದಾವನಿ ! ತ್ವಂ || 14.42 ||

ರಥ್ಯಾಸು ರಂಗನೃಪತೇರ್ಮಣಿಪಾದರಕ್ಷೇ !  
 ತ್ವದ್ಭರ್ತೃಜನಿತೋ ಮಧುರಃ ಪ್ರಣಾದಃ |  
 ಸಂದರ್ಶನೋತ್ಸುಕಧಿಯಾಂ ಪುರಸುಂದರೀಣಾಂ  
 ಸಂಪದ್ಯತೇ ಶ್ರವಣಮೋಹನಮಂತ್ರಘೋಷಃ || 14.43 ||

ಆಕಸ್ಮಿಕೇಷು ಸಮಯೇಷ್ಟಪವಾರ್ಯ ಭೃತ್ಯಾನ್  
 ಅಂತಃಪುರಂ ವಿಶತಿ ರಂಗಪತೌ ಸಲೀಲಂ |  
 ವ್ಯಾಮೋಹನೇನ ಭವತೀ ಸುದೃಶಾಮಧೀತೇ  
 ಮಂಜುಸ್ವನೇನ ಮದನೋಪನಿಷದ್ರಹಸ್ಯಂ || 14.44 ||

ಯಾತ್ರಾವಿಹಾರಸಮಯೇಷು ಸಮುತ್ಥಿತಂ ತೇ  
 ರಂಗಾಧಿಪಸ್ಯ ಚರಣಾವನಿ ! ಮಂಜು ನಾದಂ |  
 ಪರ್ಯಾಕುಲೇಂದ್ರಿಯಮೃಗಗ್ರಹಣಾಯ ಪುಂಸಾಂ  
 ಸಮೋಹನಂ ಶಬರಗೀತಮಿವ ಪ್ರತೀಮಃ || 14.45 ||

ಪ್ರಾಯೇಣ ಸಹ್ಯದುಹಿತುರ್ನದರಾಜಕನ್ಯಾ  
 ಜಾಮಾತುರಾಗಮನಸೂಚನಮೀಹಮಾನಾ |  
 ಮಂಜುಪ್ರಣಾದಸುಭಗೈರ್ಮಣಿಪಾದುಕೇ ! ತ್ವಾಂ  
 ಅಂತರ್ಯುತಾಮಕೃತ ಯೌತಕರತ್ನಖಂಡೈಃ || 14.46 ||

ನಿತ್ಯಂ ವಿಹಾರಸಮಯೇ ನಿಗಮಾನುಯಾತ್ಮೈಃ  
 ವಿಕ್ಷೇಪತಾಂಡವಿತಗರ್ಭಮಣಿಪ್ರಸೂತ್ಮೈಃ |  
 ನಾದೈಃ ಸ್ವಯಂ ನರಕಮರ್ದನಪಾದರಕ್ಷೇ !  
 ನಾದಾವಸಾನನಿಲಯಂ ವದಸೀವ ನಾಥಂ || 14.47 ||

ಸಾಧಾರಣೇಷು ಯುವಯೋರ್ಮಣಿಪಾದರಕ್ಷೇ !  
 ದೇವಸ್ಯ ದಾನವರಿಪೋಸ್ತ್ರಿಷು ವಿಕ್ರಮೇಷು |  
 ಅದ್ಯಾಪಿ ಶಿಂಜಿತಮಿಷಾದನುವರ್ತಮಾನಂ  
 ನ್ಯೂನಾಧಿಕತ್ವವಿಷಯಂ ಕಲಹಂ ಪ್ರತೀಮಃ || 14.48 ||

ಪ್ರಾಯಃ ಪದಾವನಿ ! ವಿಭೋಃ ಪ್ರಣಯಾಪರಾಧೇ  
 ಮಾನಗ್ರಹಂ ಶಮಯಿತುಂ ಮಹಿಷೀಜನಾನಾಂ |  
 ಉಚ್ಚಾರಯಂತಿ ನಿನದೈಸ್ತವ ಗರ್ಭರತ್ನಾ -  
 ನ್ಯುದ್ಭಾತಮಕ್ಷರಮುಪಾಶ್ರಯಭಾರತೀನಾಂ || 14.49 ||

ಅಂತಶ್ಚರೇಷು ಪವನೇಷು ಜಿತೇಷ್ಟಭಿಜ್ಞಾಃ  
 ಪ್ರತ್ಯಙ್ಮುಖೀಂ ಪರಿಣಮಯ್ಯ ಮನಃ ಪ್ರವೃತ್ತಿಂ |  
 ಆಸ್ವಾದಯಂತಿ ಸರಸಂ ಮಣಿಪಾದರಕ್ಷೇ !  
 ನಾದಾವಸಾನಸಮಯೇ ಭವತೀನಿನಾದಂ || 14.50 ||

ದಾಕ್ಷಿಣ್ಯಮತ್ರ ನಿಯತಂ ನಿಯತಾ ಸುಧಾಽಸ್ಮಿನ್  
 ಇತ್ಯುದ್ಗತೋ ನಿಯತಮಚ್ಯುತಪಾದರಕ್ಷೇ ! |  
 ಪ್ರತ್ಯೇಕಸಂಶ್ರಿತಪದಸ್ತುತಯೇ ಭವತ್ಯೋಃ  
 ಸಂಘರ್ಷವಾದ ಇವ ಮಧ್ಯಮಣಿಪ್ರಣಾದಃ || 14.51 ||

ಸಂಚಾರಕೇಳಿಕಲಹಾಯಿತಗರ್ಭರತ್ನಾ  
 ಸಾಂಸಿದ್ಧಿಕಂ ಸಕಲಜಂತುಷು ಸಾರ್ವಭೌಮಂ |  
 ರಕ್ಷಾರ್ಥಿನಾಂ ಪ್ರಥಯಸೀವ ಪದಾವನಿ ! ತ್ವಂ  
 ರಂಗೇಶ್ವರಸ್ಯ ನಿರವಗ್ರಹಮಾನ್ಯಶಂಸ್ಯಂ || 14.52 ||

ಪ್ರಾಪ್ತುಂ ಪರಂ ಪುರಿಶಯಂ ಪುರುಷಂ ಮುನೀನಾಂ  
 ಅಭ್ಯಸ್ಯತಾಮನುದಿನಂ ಪ್ರಣವಂ ತ್ರಿಮಾತ್ರಂ |  
 ಶ್ರೀರಂಗರಾಜಚರಣಾವನಿ ! ಶಿಂಜಿತಂ ತೇ  
 ಶಂಕೇ ಸಮುನ್ನಯನಸಾಮವಿಶೇಷಘೋಷಂ || 14.53 ||

ನಿತ್ಯಂ ಸಮಾಹಿತಧಿಯಾಮುಪದರ್ಶಯಂತೀ  
 ನಾಗೇಶಯಂ ಕಿಮಪಿ ಧಾಮ ನಿಜೋರ್ಧ್ವಭಾಗೇ |  
 ಹೃತ್ಕರ್ಣಿಕಾಮನುಗತಾ ಮಣಿಪಾದುಕೇ ! ತ್ವಂ  
 ಮಂಜುಸ್ವನಾ ಸ್ಫುರಸಿ ವಾಗ್ಬ್ರೂಮರೀ ಪರೇವ || 14.54 ||

ಮಾನೇಷು ದಾನವರಿಪೋರ್ಮಣಿಪಾದರಕ್ಷೇ !  
 ತ್ವಾಮಾಶ್ರಿತೇಷು ನಿಗಮೇಷ್ಟವಧೀರಿತೇಷು |  
 ಮಂಜುಸ್ವನೈರ್ವದಸಿ ಮೈವಮಿತೀವ ಮಾತಃ !  
 ವೇಲಾಂ ಲಿಲಂಘಯಿಷತೋ ಮನುಜಾನ್ನಿರೋದ್ಧಂ || 14.55 ||

ಕ್ರಂದತ್ಸು ಕಾತರತಯಾ ಕರಣವ್ಯಪಾಯೇ  
 ರಂಗೋಪಶಲ್ಯಶಯಿತೇಷು ಜನೇಷ್ಟಲಕ್ಷ್ಯಂ |  
 ಆಸೀದಸಿ ತ್ವರಿತಮಸ್ಪಲಿತಾನುಕಂಪಾ  
 ಮಾತೇವ ಮಂಜುನಿನದಾ ಮಣಿಪಾದುಕೇ ! ತ್ವಂ || 14.56 ||

ಭಾಸ್ವತ್ಸುವರ್ಣವಪುಷಾಂ ಮಣಿಪಾದರಕ್ಷೇ !  
 ಪದ್ಮಾಸಹಾಯಪದಪದ್ಮವಿಭೂಷಣಾನಾಂ |  
 ಮಂಜೀರಶಿಂಜಿತವಿಕಲ್ಪಿತಮಂಜುನಾದಾ  
 ಮಂಜೂಷಿಕೇವ ಭವತೀ ನಿಗಮಾಂತವಾಚಾಂ || 14.57 ||

ರಂಗೇಶಪಾದಕಮಲಾತ್ ತ್ವದಧೀನವೃತ್ತೇಃ  
 ಅನ್ಯೇಷು ಕೇಷುಚಿದಲಕ್ಷ್ಯಮನನ್ಯವೇದ್ಯಂ |  
 ಆಮ್ನಾಯಗೂಢಮಬಹಿರ್ಮಣಿಭಿಃ ಕ್ಷಣದ್ಭಿಃ  
 ನೇದೀಯಸಾಂ ಪ್ರಥಯಸೀವ ನಿಜಾನುಭಾವಂ || 14.58 ||

ಕಾಲೋಪಪನ್ನಕರಣಾತ್ಯಯನಿರ್ವಿಚೇಷ್ಟೇ  
 ಜಾತಶ್ರಮೇ ಮಯಿ ಜನಾರ್ದನಪಾದರಕ್ಷೇ ! |  
 ಆಶ್ವಾಸನಾಯ ಪುರತಃ ಪ್ರಸರಂತು ಮಾತಃ !  
 ವಾರ್ತಾಹರಾಸ್ತವ ರವಾಃ ಶಮಿತಾರ್ತಯೋ ಮೇ || 14.59 ||

ಸಂರಕ್ಷಣಾಯ ಸಮಯೇ ಜಗತಾಂ ತ್ರಯಾಣಾಂ  
 ಯಾತ್ರಾಸು ರಂಗನೃಪತೇರುಪತಸ್ಥುಷೀಷು |  
 ಸಂಪತ್ಸ್ಯತೇ ಶ್ರುತಿಸುಖೈರ್ಮಣಿಪಾದರಕ್ಷೇ !  
 ಮಂಗಳ್ಯಸೂಕ್ತಿರನಘಾ ತವ ಮಂಜುನಾದ್ಯೈಃ || 14.60 ||

ಗರ್ಭೋಪಲೈರ್ಗಮನವೇಗವಶಾದ್ವಿಲೋಲೈಃ  
 ವಾಚಾಲಿತಾ ಮಧುಭಿದೋ ಮಣಿಪಾದರಕ್ಷೇ |  
 ಪ್ರಸ್ತಾಪಿ ಭಾವಿತಧಿಯಾಂ ಪಥಿ ದೇವಯಾನೇ  
 ಪ್ರಸ್ಥಾನಮಂಗಳಮೃದಂಗವಿಶೇಷಘೋಷಂ || 14.61 ||

ಪರ್ಯಂಕಮಾಶ್ರಿತವತೋ ಮಣಿಪಾದುಕೇ ! ತ್ವಂ  
 ಪಾದಂ ವಿಹಾಯ ಪರಿಕಲ್ಪಿತಮೌನಮುದ್ರಾ |  
 ಶ್ರೋತುಂ ಪ್ರಭೋರವಸರಂ ದಿಶಸೀವ ಮಾತಃ !  
 ನಾಭೀಸರೋಜಶಯಿತಾರ್ಭಕಸಾಮಗೀತಿಂ || 14.62 ||

ಭೋಗಾಯ ದೇವಿ ! ಭವತೀ ಮಣಿಪಾದರಕ್ಷೇ !  
 ಪದ್ಮಾಸಹಾಯಮಧಿರೋಪ್ಯ ಭುಜಂಗತಲ್ಪೇ |  
 ವಿಶ್ವಸ್ಯ ಗುಪ್ತಿಮಧಿಕೃತ್ಯ ವಿಹಾರಹೀನಾ  
 ವಾಚಂಯಮಾ ಕಿಮಪಿ ಚಿಂತಯತೀವ ಕಾರ್ಯಂ || 14.63 ||

ನಿತ್ಯಪ್ರಬೋಧಸುಭಗೇ ಪುರುಷೇ ಪರಸ್ಮಿನ್  
 ನಿದ್ರಾಮುಪೇಯುಷಿ ತದೇಕವಿಹಾರಶೀಲಾ |  
 ಮಂಜುಸ್ವನಂ ವಿಜಹತೀ ಮಣಿಪಾದುಕೇ ! ತ್ವಂ  
 ಸಂವೇಶಮಿಚ್ಛಸಿ ಪರಂ ಚರಣಾಂತಿಕಸ್ಥಾ || 14.64 ||

ಲಾಸ್ಯಂ ವಿಹಾಯ ಕಿಮಪಿ ಸ್ಥಿತಮಾಶ್ರಯಂತೀ  
 ರಂಗೇಶ್ವರೇಣ ಸಹಿತಾ ಮಣಿಮಂಡಪೇಷು |  
 ಮಂಜುಸ್ವನೇಷು ವಿರತೇಷ್ಟಪಿ ವಿಶ್ವಮೇತತ್  
 ಮೌನೇನ ಹಂತ ಭವತೀ ಮುಖರೀಕರೋತಿ || 14.65 ||

ವಿಸ್ಮಾಪಿತೇವ ಭವತೀ ಮಣಿಪಾದರಕ್ಷೇ !  
 ವೈರೋಚನೇರ್ವಿತರಣೇನ ತಥಾವಿಧೇನ |  
 ಏತಾವತಾಽಲಮಿತಿ ದೇವಿ ! ಗೃಹೀತಪಾದಾ  
 ನಾಥಂ ತ್ರಿವಿಕ್ರಮಮವಾರಯತೇವ ನಾದ್ಯೈಃ || 14.66 ||

ಸಾಮಾನಿ ರಂಗನೃಪತಿಃ ಸರಸಂ ಚ ಗೀತಂ  
 ಲೀಲಾಗತೇಷು ವಿನಿವಾರಯತಿ ಸ್ವತಂತ್ರಃ |  
 ಶ್ರೋತುಂ ತವ ಶ್ರುತಿಸುಖಾನಿ ವಿಶೇಷವೇದೀ  
 ಮಂಜೂನಿ ಕಾಂಚನಪದಾವನಿ ! ಶಿಂಜಿತಾನಿ || 14.67 ||

ತತ್ತಾದೃಶೀಂ ಪ್ರಥಯತಾ ರುಚಿರಾಂ ಸ್ವರೇಖಾಂ  
 ವರ್ಣಾಧಿಕೇನ ಮಧುಸೂದನಪಾದರಕ್ಷೇ ! |  
 ಪಶ್ಯಂತಿ ಚಿತ್ತನಿಕಷೇ ವಿನಿವೇಶ್ಯ ಸಂತೋ  
 ಮಂಜುಸ್ವನೇನ ತವ ನೈಗಮಿಕಂ ಸುವರ್ಣಂ || 14.68 ||

ಮುಗ್ಧಸ್ಯ ಹಂತ ಭವತೀಂ ಸ್ತುವತೋ ಮಮೈತಾ -  
 ನ್ಯಾಕರ್ಣ್ಯ ನೂನಮಯಥಾಯಥಜಲ್ಪಿತಾನಿ |  
 ಇತ್ಥಂ ವದ ತ್ವಮಿತಿ ಶಿಕ್ಷಯಿತುಂ ಪ್ರಣಾದಾನ್  
 ಮಂಜೂನುದೀರಯಸಿ ಮಾಧವಪಾದುಕೇ ! ತ್ವಂ || 14.69 ||

ಆದೌ ಸಹಸ್ರಮಿತಿ ಯತ್ಸಹಸಾ ಮಯೋಕ್ತಂ  
 ತುಷ್ಟೋಷತಾ ನಿರವಧಿಂ ಮಹಿಮಾರ್ಣವಂ ತೇ |  
 ಆಮ್ರೇಡಯಸ್ಯಥ ಕಿಮೇತದಮೃಷ್ಯಮಾಣಾ  
 ಮಂಜುಸ್ವನೇನ ಮಧುಜಿನ್ಮಣಿಪಾದುಕೇ ! ತ್ವಂ || 14.70 ||

ಪರಿಮಿತಪರಿಬರ್ಹಂ ಪಾದುಕೇ ! ಸಂಚರಿಷ್ಟೌ  
 ತ್ವಯಿ ವಿನಿಹಿತಪಾದೇ ಲೀಲಯಾ ರಂಗನಾಥೇ |  
 ನಿಯಮಯತಿ ವಿಪಂಚೀಂ ನಿತ್ಯಮೇಕಾಂತಸೇವೀ  
 ನಿಶಮಯಿತುಮುದಾರಾನ್ನಾರದಸ್ತೇ ನಿನಾದಾನ್ || 14.71 ||

ವಿಹರತಿ ವಿಶಿಖಾಯಾಂ ರಂಗನಾಥೇ ಸಲೀಲಂ  
 ಗಮನವಶವಿಲೋಲೈರ್ಗರ್ಭರತ್ನೈಃ ಕ್ಷಣಂತ್ಯಾಃ |  
 ಮಣಿವಲಯನಿನಾದೈರ್ಮಂಜುಳೈಸ್ತೇ ದಿಶಂತಿ  
 ಪ್ರತಿವಚನಮುದಾರಂ ಪಾದುಕೇ ! ಪೌರನಾರ್ಯಃ || 14.72 ||

ಅನುಕೃತಸವನೀಯಸ್ತೋತ್ರಶಸ್ತ್ರಾಂ ನಿನಾದೈಃ  
 ಅನುಗತನಿಗಮಾಂ ತ್ವಾಮಾಸ್ಥಿತೋ ರಂಗನಾಥಃ |  
 ಅನಿತರವಿಬುಧಾರ್ಹಂ ಹವ್ಯಮಾಸ್ವಾದಯಿಷ್ಯನ್  
 ವಿಶತಿ ಚರಣರಕ್ಷೇ ! ಯಜ್ಞವಾಟಂ ದ್ವಿಜಾನಾಂ || 14.73 ||

ಚರಣಕಮಲಮೇತದ್ರಂಗನಾಥಸ್ಯ ನಿತ್ಯಂ  
 ಶರಣಮಿತಿ ಜನಾನಾಂ ದರ್ಶಯಂತೀ ಯಥಾವತ್ |  
 ಪ್ರತಿಪದಮಪಿ ಹೃದ್ಯಂ ಪಾದುಕೇ ! ಸ್ವಾದುಭಾವಾತ್  
 ಅನುವದತಿ ಪರಂ ತೇ ನಾದಮಾಮ್ನಾಯಪಂಕ್ತಿಃ || 14.74 ||

ರಹಿತಭುಜಗತಲ್ಬೇ ತ್ವತ್ಸನಾಥೇ ಪ್ರಜಾನಾಂ  
 ಪ್ರತಿಭಯಶಮನಾಯ ಪ್ರಸ್ಥಿತೇ ರಂಗನಾಥೇ |  
 ಪ್ರಥಮಮುದಯಮಾನಃ ಪಾದುಕೇ ! ತೂರ್ಯಘೋಷಾತ್  
 ಪ್ರತಿಫಲತಿ ನಿನಾದಃ ಪಾಂಚಜನ್ಯೇ ತ್ವದೀಯಃ || 14.75 ||

ವಕುಳಧರತನುಸ್ತ್ವಂ ಸಂಹಿತಾಂ ಯಾಮಪಶ್ಯಃ  
 ಶ್ರುತಿಪರಿಷದಿ ತಸ್ಯಾಃ ಸೌರಭಂ ಯೋಜಯಂತಿ |  
 ಹರಿಚರಣಸರೋಜಾಮೋದಸಮ್ಮೋದಿತಾಯಾಃ  
 ಪ್ರತಿಪದರಮಣೀಯಾಃ ಪಾದುಕೇ ! ತೇ ನಿನಾದಾಃ || 14.76 ||

ದನುತನಯನಿಹಂತುರ್ಜೈತ್ರಯಾತ್ರಾನುಕೂಲೇ  
 ಶರದುಪಗಮಕಾಲೇ ಸಹ್ಯಜಾಮಾಪತಂತಿ |  
 ಶ್ರುತಿಮಧುರಮುದಾರಂ ಶಿಕ್ಷಿತುಂ ತೇ ನಿನಾದಂ  
 ಪರಿಹೃತನಿಜವಾಸಾಃ ಪಾದುಕೇ ! ರಾಜಹಂಸಾಃ || 14.77 ||

ವಿಹರಣಸಮಯೇಷು ಪ್ರತ್ಯಹಂ ರಂಗಭರ್ತುಃ  
 ಚರಣನಖಮಯೂಖೈಃ ಸೋತ್ತರೀಯಾ ವಿಶುದ್ಧೈಃ |  
 ಪರಿಣಮಯಸಿ ನಾದಂ ಪಾದುಕೇ ! ಗರ್ಭರತ್ನೈಃ  
 ದಮಯಿತುಮಿವ ಶಿಷ್ಯಾನ್ ದೀರ್ಘಕಾರಾಜಹಂಸಾನ್ || 14.78 ||

ಪರಿಷದಿ ವಿರತಾಯಾಂ ಪಾದುಕೇ ! ರಂಗಭರ್ತುಃ  
 ಪರಿಜನಮಪವಾರ್ಯ ಪ್ರಸ್ಥಿತಸ್ಯಾವರೋಧಾನ್ |  
 ಮಣಿನಿಕರಸಮುದ್ಯಂತ್ಮಂಜುನಾದಾಪದೇಶಾತ್  
 ಅಭಿಲಪಸಿ ಯಥಾರ್ಹಂ ನೂನಮಾಲೋಕಶಬ್ದಂ || 14.79 ||

ಗುರುಜನನಿಯತಂ ತದ್ ಗೋಪಿಕಾನಾಂ ಸಹಸ್ರಂ  
 ದಿನಕರತನಯಾಯಾಃ ಸೈಕತೇ ದಿವ್ಯಗೋಪಃ |  
 ವಶಮನಯದಯತ್ನಾತ್ ವಂಶನಾದಾನುಯಾತ್ಯೈಃ  
 ತವ ಖಲು ಪದರಕ್ಷೇ ! ತಾದೃಶೈರ್ಮಂಜುನಾದೈಃ || 14.80 ||

ನಿಜಪದವಿನಿವೇಶಾನ್ನಿರ್ವಿಶೇಷಪ್ರಚಾರಾನ್  
 ಪರಿಣಮಯತಿ ಭಕ್ತಾನ್ ರಂಗನಾಥೋ ಯಥಾ ಮಾಂ |  
 ಇತಿ ವಿಹರಣಕಾಲೇ ಮಂಜುಶಿಂಜಾವಿಶೇಷೈಃ  
 ಹಿತಮುಪದಿಶಸೀವ ಪ್ರಾಣಿನಾಂ ಪಾದುಕೇ ! ತ್ವಂ || 14.81 ||

ಅಯಮಯಮಿತಿ ತೈಸ್ತೈಃ ಕಲ್ಪಿತಾನದ್ವಭೇದಾನ್  
 ಪ್ರತಿಪದಮವಲೋಕ್ಯ ಪ್ರಾಣಿನಾಂ ವ್ಯಾಕುಲಾನಾಂ |  
 ಚಟುಲಮಣಿಕಲಾಪೈಃ ಶೌರಿಪಾದಾವನಿ ! ತ್ವಂ  
 ಮುಖರಯಸಿ ವಿಹಾರೈರ್ಮುಕ್ತಿಘಂಟಾಪಥಾಗ್ರ್ಯಂ || 14.82 ||

ಪದಕಮಲಮುದಾರಂ ದರ್ಶಯಂತೀ ಮುರಾರೇಃ  
 ಕಲಮಧುರನಿನಾದಾ ಗರ್ಭರತ್ನೈರ್ವಿಲೋಲೈಃ |  
 ವಿಷಮವಿಷಯತ್ಯಷ್ಟಾವ್ಯಾಕುಲಾನಿ ಪ್ರಜಾನಾಂ  
 ಅಭಿಮುಖಯಸಿ ನೂನಂ ಪಾದುಕೇ ! ಮಾನಸಾನಿ || 14.83 ||

ಮಧುರಿಪುಪದರಕ್ಷೇ ! ಮಂದಬುದ್ಧೌ ಮಯಿ ತ್ವಾಂ  
 ಅನವಧಿಮಹಿಮಾನಂ ತ್ವತ್ಪ್ರಸಾದಾತ್ ಸ್ತುವಾನೇ |  
 ಮಣಿನಿಕರಸಮುತ್ಥೈರ್ಮಂಜುನಾದ್ಯೈಃ ಕವೀನಾಂ  
 ಉಪರಮಯಸಿ ತಾಂಸ್ತಾನ್ ನೂನಮುತ್ಸೇಕವಾದಾನ್ || 14.84 ||

ಶರಣಮುಪಗತೇ ತ್ವಾಂ ಶಾರ್ಙ್ಗೇಣಃ ಪಾದರಕ್ಷೇ !  
 ಸಕೃದಿತಿ ವಿಧಿಸಿದ್ದಂ ತ್ಯಕ್ತುಕಾಮೇ ವಿಮೋಹಾತ್ |  
 ಪ್ರಚಲಿತಮಣಿಜಾಲವ್ಯಂಜಿತೈಃ ಶಿಂಜಿತೈಃ ಸ್ವೈಃ  
 ಅಲಮಲಮಿತಿ ನೂನಂ ವಾರಯಸ್ಯಾದರೇಣ || 14.85 ||

ವಿಕಲಕರಣವೃತ್ತೌ ವಿಹ್ವಲಾಂಗೇ ವಿಲಕ್ಷಂ  
 ವಿಲಪತಿ ಮಯಿ ಮೋಹಾದ್ವಿಭ್ರತೀ ಶೌರಿಪಾದಂ |  
 ಪರಿಸರಮಧಿಗಂತುಂ ಪಶ್ಯ ಪಾದಾವನಿ ! ತ್ವಂ  
 ಪ್ರತಿಭಯಮಖಿಲಂ ಮೇ ಭರ್ತ್ಸಯಂತೀ ನಿನಾದ್ಯೈಃ || 14.86 ||

ಕರಣವಿಗಮಕಾಲೇ ಕಾಲಹುಂಕಾರಶಂಕೀ  
 ದ್ರುತಪದಮುಪಗಚ್ಛನ್ ದತ್ತಹಸ್ತಃ ಪ್ರಿಯಾಭ್ಯಾಂ |  
 ಪರಿಣಮಯತು ಕರ್ಣೇ ರಂಗನಾಥಃ ಸ್ವಯಂ ನಃ  
 ಪ್ರಣವಮಿವ ಭವತ್ಯಾಃ ಪಾದುಕೇ ! ಮಂಜುನಾದಂ || 14.87 ||

ಕಮಲವನಸಖೀಂ ತಾಂ ಕೌಮುದೀಮುದ್ವಹಂತಂ  
 ಸವಿಧಮುಪನಯಂತೀ ತಾದೃಶಂ ರಂಗಚಂದ್ರಂ |  
 ಪ್ರಳಯದಿನಸಮುತ್ಥಾನ್ ಪಾದುಕೇ ! ಮಾಮಕೀನಾನ್  
 ಪ್ರಶಮಯ ಪರಿತಾಪಾನ್ ಶೀತಲೈಃ ಶಿಂಜಿತೈಃ ಸ್ವೈಃ || 14.88 ||

ಪ್ರಶಮಯತು ಭಯಂ ನಃ ಪಶ್ಚಿಮಶ್ವಾಸಕಾಲೇ  
 ರಹಸಿ ವಿಹರಣಂ ತೇ ರಂಗನಾಥೇನ ಸಾರ್ಧಂ |  
 ನಿಯತಮನುವಿಧತ್ತೇ ಪಾದುಕೇ ! ಯನ್ನಿನಾದೋ  
 ನಿಖಿಲಭುವನರಕ್ಷಾಘೋಷಣಾಘೋಷಲೀಲಂ || 14.89 ||

ತ್ರಿಕವಿನಿಹಿತಹಸ್ತಂ ಚಿಂತಯಿತ್ವಾ ಕೃತಾಂತಂ  
 ಗತವತಿ ಹೃದಿ ಮೋಹಂ ಗಚ್ಛತಾ ಜೀವಿತೇನ |  
 ಪರಿಕಲಯತು ಬೋಧಂ ಪಾದುಕೇ ! ಶಿಂಜಿತಂ ತೇ  
 ತ್ವರಯಿತುಮಿವ ಸಜ್ಜಂ ತ್ವದ್ವಿಧೇಯಂ ಮುಕುಂದಂ || 14.90 ||

ಉಪಘ್ನಂ ಸಂವಿತ್ತೇರುಪನಿಷದುಪೋದ್ಭಾತವಚನಂ  
 ತವ ಶ್ರಾವಂ ಶ್ರಾವಂ ಶ್ರುತಿಸುಭಗಮಂತರ್ಮಣಿರವಂ |  
 ವಿಜೃಂಭಂತೇ ನೂನಂ ಮಧುಮಥನಪಾದಾವನಿ ! ಮಮ  
 ದ್ರವೀಭೂತದ್ರಾಕ್ಷಾಮಧುರಿಮಧುರೀಣಾಃ ಘಣಿತಯಃ || 14.91 ||

ವಿಲಾಸೈಃ ಕ್ರೀಣಂತೋ ನಿಖಿಲಜನಚೇತಾಂಸಿ ವಿವಿಧಾಃ  
 ವಿಹಾರಾಸ್ತೇ ರಂಗಕ್ಷಿತಿರಮಣಪಾದಾವನಿ ! ಮುಹುಃ |  
 ವಿಗಾಹಂತಾಮಂತರ್ಮಮ ವಿಲುಠದಂತರ್ಮಣಿಶಿಲಾ  
 ಖಲಾತ್ಕಾರವ್ಯಾಜಕ್ಷರದಮೃತಧಾರಾಧಮನಯಃ || 14.92 ||

ಶ್ರುತಿಶ್ರೇಣೀಸ್ಥೇಯಶ್ರುತಿಸುಭಗಶಿಂಜಾಮುಖರಿತಾಂ  
 ಭಜೇಮ ತ್ವಾಂ ಪದ್ಮಾರಮಣಚರಣತ್ರಾಯಿಣಿ ! ಪರಂ |  
 ನ ಮುದ್ರಾನಿದ್ರಾಣದ್ರವಿಣಕಣವಿಶ್ರಾಣನದಶಾ  
 ವಿಶಾಲಾಹಂಕಾರಂ ಕಮಪಿ ಘನಹುಂಕಾರಪರುಷಂ || 14.93 ||

ತವೈತಚ್ಛ್ರೀರಂಗಕ್ಷಿತಿಪತಿಪದತ್ರಾಯಿಣಿ ! ನೃಣಾಂ  
 ಭವತ್ಯಾಗ್ಚಿಂತಾರಣರಣಕಭಂಗಾಯ ರಣಿತಂ |  
 ಶರೀರೇ ಸ್ವಂ ಭಾವಂ ಪ್ರಥಯತಿ ಯದಾಕರ್ಣನವಶಾತ್  
 ನ ನಃ ಕರ್ಣೇ ಭಾವೀ ಯಮಮಹಿಷಘಂಟಾಘಣಘಣಃ || 14.94 ||

ಪರಿತ್ರಸ್ತಾಃ ಪುಣ್ಯದ್ರವಪತನವೇಗಾತ್ಪ್ರಥಮತಃ  
 ಕ್ಷರದ್ಭಿಃ ಶ್ರೀರಂಗಕ್ಷಿತಿರಮಣಪಾದಾವನಿ ! ತದಾ |  
 ವಿದಾಮಾಸುರ್ದೇವಾ ಬಲಿಮಥನಸಂರಂಭಮನಘೈಃ  
 ಪ್ರಣಾದೈಸ್ತೇ ಸದ್ಯಃ ಪದಕಮಲವಿಕ್ರಾಂತಿಪಿಶುನೈಃ || 14.95 ||

ಸ್ವೇಷು ಸ್ವೇಷು ಪದೇಷು ಕಿಂ ನಿಯಮಯಸ್ಯಷ್ಟೈ ದಿಶಾಮೀಶ್ವರಾನ್  
 ಸ್ವೈರಾಲಾಪಕಥಾಃ ಪ್ರವರ್ತಯಸಿ ಕಿಂ ತ್ರಯ್ಯಾ ಸಹಾಸೀನಯಾ |  
 ರಂಗೇಶಸ್ಯ ಸಮಸ್ತಲೋಕಮಹಿತಂ ಪ್ರಾಪ್ತಾ ಪದಾಂಭೋರುಹಂ  
 ಮಾ ಭೈಷೀರಿತಿ ಮಾಮುದೀರಯಸಿ ವಾ ಮಂಜುಸ್ವನೈಃ ಪಾದುಕೇ ! || 14.96 ||

ರಂಗೇ ದೇವಿ ! ರಥಾಂಗಪಾಣಿಚರಣಸ್ವಚ್ಛಂದಲೀಲಾಸಖಿ !  
 ಸ್ತೋಕಸ್ವಂದಿತರಮ್ಯವಿಭ್ರಮಗತಿಪ್ರಸ್ತಾವಕಂ ತಾವಕಂ |  
 ಕಾಲೋಪಾಗತಕಾಲಕಿಂಕರಚಮೂಹುಂಕಾರಪಾರಂಪರೀ -  
 ದುರ್ವಾರಪ್ರತಿವಾವದೂಕಮನಘಂ ಶ್ರೋಷ್ಯಾಮಿ ಶಿಂಜಾರವಂ || 14.97 ||

ತ್ವಚ್ಛಿಂಜಾರವಶರ್ಕರಾರಸಸದಾಸ್ವಾದಾತ್ಸತಾಮುನ್ಮದಾ  
 ಮಾತರ್ಮಾಧವಪಾದುಕೇ ! ಬಹುವಿದಾಂ ಪ್ರಾಯಃ ಶ್ರುತಿರ್ಮುಹ್ಯತಿ |  
 ಸಾರಾಸಾರಸಕೃದ್ವಿಮರ್ಶನಪರಿಮ್ಲಾನಾಕ್ಷರಗ್ರಂಥಿಭಿಃ  
 ಗ್ರಂಥೈಸ್ತ್ವಾಮಿಹ ವರ್ಣಯಾಮ್ಯಹಮತಸ್ತ್ರಾಸತ್ರಪಾವರ್ಜಿತಃ || 14.98 ||

ತವಾಂಬ ! ಕಿಲ ಖೇಲತಾಂ ಗತಿವಶೇನ ಗರ್ಭಾಶ್ಮನಾಂ  
 ರಮಾರಮಣಪಾದುಕೇ ! ಕಿಮಪಿ ಮಂಜುಭಿಃ ಶಿಂಜಿತ್ಯೈಃ |  
 ಪದಸ್ತುತಿವಿಧಾಯಿಭಿಸ್ತ್ವದನುಭಾವಸಿದ್ಧಾಂತಿಭಿಃ  
 ಸಯೂಧ್ಯಕಲಹಾಯಿತಂ ಶ್ರುತಿಶತಂ ಸಮಾಪದ್ಯತೇ || 14.99 ||

ಕ್ಷಿಪತಿ ಮಣಿಪಾದರಕ್ಷೇ ! ನಾದೈರ್ನೂನಂ ಸಮಾಶ್ರಿತತ್ರಾಣೇ |  
 ರಂಗೇಶ್ವರಸ್ಯ ಭವತೀ ರಕ್ಷಾಪೇಕ್ಷಾಪ್ರತೀಕ್ಷಣವಿಳಂಬಂ || 14.100 ||

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ  
 ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು  
 ಶ್ರೀರಂಗನಾಥಪಾದುಕಾಸಹಸ್ರೇ ನಾದಪದ್ಧತಿಃ ಚತುರ್ದಶೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |  
 ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||